

خطبہ صدارت

اجلاس دوازہم

آل انڈیا مسلم پرسنل لا بورڈ

احمد آباد - گجرات

منعقدہ ۸ اکتوبر ۱۹۹۵ء

از

مولانا سید ابوالحسن علی ندوی

صدر آل انڈیا مسلم پرسنل لا بورڈ

کیمپ آفس آل انڈیا مسلم پرسنل لا بورڈ لکھنؤ

۱۴۱۶ھ — ۱۹۹۵ء

کتابت ————— نہیر احمد کاکوروی
 طباعت ————— لکھنؤ پبلشنگ ہاؤس (آفسٹ)
 صفحات ————— ۲۸

باہتمام

محمد عمران ندوی

طابع و ناشر

کیمپ آفس آل انڈیا مسلم پرسنل لا بورڈ لکھنؤ

(پوسٹ بکس ۹۳، ندوۃ العلماء)

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
وَمَا تَمَّ النَّبِيِّينَ مُحَمَّدٍ وَآلِهِ وَصَحْبِهِ أَجْمَعِينَ وَمَنْ تَبِعَهُمْ
بِإِحْسَانٍ وَدَعَا يَدْعُوهُمْ إِلَى يَوْمِ الدِّينِ

حضرات علمائے کرام، برادرانِ اسلام و حاضرینِ جلسہ!
اہل عرب جب کسی عمل یا کارروائی کے متعلق یہ تاثر دینا چاہتے ہیں کہ وہ
بر محل اور بروقع ہوئی تو کہتے ہیں ”جاء فی مکانہ و فی اوانہ“ یہ بات
اپنے صحیح محل و مقام اور مناسب موقع اور وقت پر پیش آئی (یا پیش کی گئی)
اس حقیقت پندارہ جملہ کی روشنی میں پہلے اس حقیقت اور
واقعہ کا اعتراف و اعلان کیا جاتا ہے کہ ”مسلم پرسنل لا بورڈ“ کا یہ بارہواں
اجلاس اپنے صحیح محل و مقام پر ہو رہا ہے، اور پھر عرض کیا جائے گا کہ
وقت اور ضرورت کے تقاضہ کی بنا پر منعقد کیا جا رہا ہے اور وہ ایک
فریضہ کی ادائیگی اور حقیقت پسندی اور فرض شناسی کا ثبوت ہے۔

جہاں تک اجلاس کے محل و مقام کی مناسبت اور اس اہم
اجلاس کے یہاں منعقد کرنے کے جواز بلکہ معقولیت اور صحیح انتخاب کا

سوال ہے، صوبہ گجرات (جو اس صوبہ کا قدیم تاریخی اور علمی دنیا میں معروف نام ہے) کے بارے میں ہندوستان کے اسلامی عہد کے سب سے بڑے مؤرخ و سوانح نگار پیر بزرگوار مولانا حکیم سید عبدالحی صاحب حسنی سابق ناظم ندوۃ العلماء کی کتاب کے چند اقتباسات پیش کرنے پر قناعت کی جائے گی، جو گجرات کے بارے میں پائے جاتے ہیں۔

”علوم و فنون میں اگر گجرات شہراز تھا، تو حدیث کی خدمات کے لحاظ سے مین میمون سے مماثلت رکھتا تھا، علم حدیث کی سرگرمی کے ساتھ ساتھ یہاں فقہ میں بھی شاندار کارنامے انجام پائے تھے، ہندوستان کے کسی دوسرے علاقہ کی علمی اور تمدنی سرگرمیوں کی تاریخ اتنی مسلسل اور طویل نہیں ہے جتنی گجرات کی“

اس اجلاس و موضوع کی مناسبت سے کہا جاتا ہے کہ گجرات کا فقہ حنفی اور اصول فقہ میں بھی امتیازی حصہ ہے، یہاں مفتی رکن الدین ناگوری نے جو نہروالہ کے مفتی تھے، فقہ حنفی کی دو سو چار کتابوں کو پیش نظر رکھ کر فتاویٰ حاد یہ تصنیف کی، جس کے حوالے

لے متوفی ۱۳۴۲ھ - ۱۹۲۳ء، مصنف تہذیبہ الخواطر (الإعلام بہن فی تاریخ

الہند من الأعلام (۱-۸) الثقافة الاسلامیة فی الہند، الہند فی

العہد الاسلامی۔ (عربی) یادایام تاریخ گجرات، گل رعنا (اردو)

فتاویٰ عالمگیری میں جایا ملتے ہیں۔

اسی طرح مفتی قطب الدین (م ۱۹۹۹ء) کا ذکر کئے بغیر بھی رہا نہیں جاتا جن کو حرم شریف میں درس دینے کا شرف حاصل ہوا، علامہ قاضی شوکانی صاحب نیل الاوطار نے اپنی کتاب "البدراطلاع" میں بڑے بلند الفاظ میں ان کا ذکر کیا ہے، یہ ایک تاریخی حقیقت ہے کہ حرمین شریفین اور دیار عرب میں، جن کے فضل و کمال کا سب سے زیادہ اعتراف کیا گیا، اور جن سے استفادہ کو باعث فخر و شرف سمجھا گیا، وہ زیادہ علماء گجرات تھے، وکفی بہ فخرًا و شرفًا۔

اس سلسلہ میں وزیر آصف خاں کا نام لیتا کافی ہوگا، جن کو یہ شرف و خصوصیت حاصل ہے کہ علامہ ابن حجر مکی نے ان کے حالات پر مستقل رسالہ لکھا ہے، جس میں وہ لکھتے ہیں :-

"جس زمانہ میں آصف خاں مکہ معظمہ میں آکر رہے تھے، عجب طرح کی رونق مکہ معظمہ میں پیدا ہو گئی تھی، علماء و فقہاء ان کی صحبت کو غنیمت سمجھتے تھے، گھر گھر علم کا چرچا ہو گیا تھا" مکہ والوں نے تحصیل علم میں پوری کوشش کی تھی، انھوں نے اہل علم پر اپنے احسان و کرم کے دائرہ کو اس قدر وسیع کر دیا تھا، جس کی نظیر ان کے معاصرین میں بلکہ ایک مدت سے مفقود تھی، علامہ عبدالرزاق بن عبدالمعز نے آصف خاں کی مدح میں چھپا سٹی شعر کا قصیدہ لکھا:

علوم دینیہ بالخصوص فقہ و قضاء و افتاء کی صلاحیت میں علمائے
 گجرات کے امتیاز و اختصاص کا نتیجہ تھا کہ سلطنتِ دہلی نے بھی، اُن کے
 اس امتیاز و اختصاص سے فائدہ اٹھایا، اور اُن کو ”قاضی القضاة“
 کے عہدہ پر فائز کیا، قاضی شیخ الاسلام گجراتی دارالملک دہلی کے قاضی
 تھے، ۱۰۸۶ھ میں عالمگیر نے اُن کو مجبور کر کے ”اَقْضَى الْقَضَاة“ کا عہدہ
 عنایت کیا، اس عہدہ جلیلہ کے فرائض انھوں نے نہایت آزادی
 اور راست بازی کے ساتھ انجام دیئے اور حق بات کے ظاہر کرنے میں کسی
 بادشاہ کے سامنے بھی نہیں چوکے، اُن کے بعد اُن ہی کے داماد قاضی ابوسعید
 ۱۰۹۴ھ میں اُن کی جگہ ”اَقْضَى الْقَضَاة“ کے عہدہ جلیلہ پر فائز ہوئے،
 عہد عالمگیری میں دہلی کے اَقْضَى الْقَضَاة کے عہدہ کے لئے گجرات ہی کے
 علماء کا منتخب ہونا، اس کے علمی و فنی امتیاز کا کھلا ثبوت ہے۔

شخصی، خاندانی و موروثی سلطنت کے دور میں والیانِ سلطنت
 اور اُن کے وزراء کا نہ صرف مُتَّبِعِ شَرِيعَتِ وَسُنَّتِ ہونا، بلکہ صلاح
 و تقویٰ میں اور شریع و دین کی واقفیت میں ممتاز ہونا، پوری قلمرو،
 زیر حکومت علاقہ اور خواص و عوام کے طبقہ پر اثر انداز ہوتا ہے، اور
 اس سے پوری قلمرو میں دین کا احترام اور شریعت پر عمل کرنے کا جذبہ
 اور رُحان پیدا ہو جاتا ہے، اس سلسلہ میں بھی گجرات کو (ایک محدود
 لیکن طویل مدت تک) یہ امتیاز حاصل رہا ہے کہ یہاں بعض ایسے سلاطین
 صاحبِ اقتدار اور فرمانروائے ملک رہے ہیں، جن کی نظیر کم سے کم

ہندوستان کے صوبوں کی تاریخ اور سلاطین وقت کی سوانح (سلطان
محمی الدین اورنگ زیب کو منتقلی کر کے، جن کو بعض فضلاء نے "سادس
انخلاء الراشدین" کا لقب دیا ہے) میں مشکل سے ملتی ہے، اس سلسلہ
میں سب سے زیادہ نمایاں منظر شاہ حلیم گجراتی (م ۹۳۲ھ) کی ذات
ہے، مولانا سید عبدالحی صاحب، اُن کا تذکرہ کرتے ہوئے لکھتے ہیں :-

« فضل و کمال کے ساتھ تقویٰ و عزیمت کی دولت بھی اس نے
خداداد پائی تھی، تمام عمر نصوص احادیث پر عمل رہا، ہمیشہ با وضو
رہتا، نماز جماعت کے ساتھ پڑھتا، روزے عمر بھر نہیں چھوٹے۔
اُن سلاطین میں بعض ایسے سلاطین بھی گذرے ہیں، جن کی خدمت
دین، اشاعتِ علم اور اس کی سرپرستی کا دائرہ گجرات ہی کے حدود سے
نہیں بلکہ ہندوستان کے حدود سے بھی نکل کر مرکز و مصدر علم دین "سجاز مقدس"
تک وسیع تھا۔ و کفی بہ فخراً و شرفاً۔

مولانا سید عبدالحی صاحب لکھتے ہیں کہ :-

« محمود شاہ دوم (م ۹۶۱ھ) کی توجہ و سرپرستی سے مکہ معظمہ
میں ایک عظیم الشان مدرسہ بابِ عمرہ سے متصل قائم کیا گیا، جس میں
علامہ شہاب الدین ابن حجر مکی اور عبدالدین عبدالعزیز زمزی
وغیرہ علمائے مکہ، تدریس کی خدمت انجام دیتے تھے، علاوہ اُس کے
کئی رباط اور مکتب مکہ معظمہ میں تعمیر کئے گئے۔

لہ نامور عرب ادیب و مصنف علامہ علی الطنطاوی مراد ہیں۔

محمود شاہ نے اس پر فزاعت نہیں کی بلکہ اس نے خلیج کنباہ
 (کھسابت) میں ایک بندرگاہ کی آمدنی محض حرمین محترمین میں
 رہنے والوں کے واسطے وقف کر دی تھی، یہاں سے ایک لاکھ
 اشرفیوں کی قیمت کا مال جڑہ بھیجا جاتا تھا، اور اُس کے بھیجے
 میں جو کچھ صرف ہونا تھا، وہ خزانہ شاہی سے دیا جاتا تھا اس
 مال کے فروخت سے جو کچھ آمدنی ہوتی تھی، وہ سب اہل حرمین محترمین
 پر تقسیم کر دی جاتی تھی!

حضرات! ان قابلِ فخر تاریخی حقائق اور گجرات کے شاندار علمی
 و دینی دور کا تقاضہ ہے کہ حفاظت و حمایتِ شریعت بلکہ غیرتِ دینی
 و حمیتِ اسلامی کا جو قدم ہندوستان بلکہ دنیا کے کسی بھی حصہ میں اٹھایا
 جائے، اور مسلمانوں کو پوری شریعت پر عمل کرتے، جس میں وہ عائلی
 قانون (پرنسپل لا) بھی داخل ہے، جس کی بنیاد کتاب و سنت کے نصوص،
 آیاتِ قرآنی اور احادیثِ صحیحہ پر ہے، اور اپنے معاشرتی معاملات،
 ازدواجی و عائلی زندگی کے مختلف مراحل اور تقاضوں کے سلسلہ میں شرعی
 و قانونی طور پر خود کفیل ہونے، اور اپنے تشخص کو برقرار رکھنے کی دعوت
 دی جائے تو اہلِ گجرات اس پر لبیک کہیں اور اس کے لئے اپنے صوبہ کی
 فضا کو موافق و معاون بنائیں، بلکہ اس کی کامیابی اور نفاذ کے لئے اگر
 ہندوستان کے کسی گوشہ سے بھی صدا لگائی گئی ہے، اور اس کے لئے جدوجہد

لے یاد ایام ۵۶ بحوالہ طفرالوالہ مصنفہ محمد بن عمر الآصفی۔

شروع کی گئی ہے تو اس کے ساتھ پورا تعاون و اشتراک کریں۔

حضرات! اب جب اسلام کے عائلی قانون کا تذکرہ آ گیا ہے تو مناسب بلکہ ضروری معلوم ہوتا ہے کہ اس عائلی قانون کی بلندی و برتری، اس کے انسانیت کے احترام، طہرت انسانی سے مطابقت، عورت کے اسلام میں مرتبہ اور اُس کے حقوق کے اعتراف، اس کے ساتھ انصاف بلکہ رعایت و فیاضی کے بائے میں بھی کچھ عرض کیا جائے اور قوانین مروجہ دنیا کے مختلف مذاہب و تہذیبوں اور معاشرتی و ازدواجی زندگی کے رائج الوقت نمونوں اور مناظر کو سامنے رکھ کر، تقابلی مطالعہ (COMPARATIVE STUDY)

کی روشنی میں کچھ غیر مسلم مفکرین، ماہرین قانون، تمدن و تہذیب عالم کے مؤرخین اور فضلاء کے اقوال پیش کئے جائیں، جنہوں نے اسلام کے عائلی قانون کی برتری، انصاف پروری، احترام انسانی نہیں بلکہ احترام نسوانی کا بڑا اعتراف کیا ہے، اس کی ضرورت اس لئے بھی محسوس کی جاتی ہے کہ عام طور پر غیر اسلامی ذرائع ابلاغ، پریس اور ایک طرف ناقدین نے اس کے بائے میں عام طور پر یہ تاثر دینے کی کوشش کی ہے کہ اسلام کا عائلی قانون، طبقہ نسوان کے ساتھ انصاف پر مبنی نہیں ہے، وہ قدیم تہذیب و معاشرت اور اس عہد کی یادگار ہے، جب عورت کو وہ درجہ نہیں دیا جاتا تھا، جس کی وہ مستحق ہے، اور یہ قانون اب اس ترقی یافتہ دور میں باقی رہنے اور چلنے کے قابل نہیں ہے، جب خلائق سے پردہ اٹھ گیا ہے، قدیم رسم و رواج داستانِ پارینہ بن گئے ہیں

عورت زندگی میں برابر کی شریک ہے، اور اب ترقی یافتہ مغرب ہی اس سلسلہ میں قابلِ تقلید و استفادہ ہے۔

اس پروپیگنڈہ کا کچھ اثر مسلمان بالخصوص جدید تعلیم یافتہ طبقہ

پر بھی ہوا ہے اور وہ ایک طرح کے احساسِ کمتری (INFERIORITY COMPLEX) میں مبتلا ہو گیا ہے اور اس میں اپنے عائلی قانون پر افتخار ہی نہیں، اعتماد و اطمینان اور دفاع کا جذبہ بہت جگہ سرد پڑ گیا ہے، ہم اس موقع پر چند مغربی ماہرینِ قانون، مؤرخینِ تمدن و تہذیب اور مغربی دانشوروں کے اقوال پیش کرتے ہیں، جنہوں نے صاف اس بات کا اعتراف کیا ہے کہ اسلام کا عائلی قانون، دوسرے قوانین کے مقابلہ میں کہیں زیادہ منصفانہ، حقیقت پسندانہ، اور کہیں زیادہ طبقہ نسواں کے احترام اور اس کے ساتھ انصاف و مراعات پر مبنی ہے، یہ بیانات ہمارے مرغوب تعلیم یافتہ طبقہ کی آنکھوں سے پردہ اٹھا دینے کے لئے کافی ہیں جس نے آزاد تقابلی مطالعہ کی زحمت گوارا نہیں کی، اور وہ یک طرفہ سطحی بیانات سے متاثر ہے۔ اس سلسلہ میں ہم سب سے پہلے ایک مغربی فاضلہ کا بیان پیش کرتے ہیں، اس لئے کہ اس سلسلہ میں خواتین زیادہ حساس (SENSITIVE) جذباتی، زود احساس اور رقیق الشعور (SENTIMENTAL) واقع ہوتی ہیں اس لئے کہ یہ اُن کے طبقہ کا قضیہ ہے، اور وہ اپنے طبقہ کی طرف سے دفاع اور اس کی حمایت اپنا فرض سمجھتی ہیں۔

مسنز انی بسنٹ (MRS. ANNIE BESANT) ہندوستان میں ایک تربیتی

اصلاحی تحریک کی فائدہ اور جنوبی ہند کے ایک ثقافتی ادارہ (تھیاسوفیکل سوسائٹی) کی صدر رہی ہیں، انھوں نے ہندوستان کی تحریک آزادی میں بھی حصہ لیا تھا، وہ اپنی کتاب ”ہندوستان کے عظیم مذاہب“ میں لکھتی ہیں:-

”قرآن مجید کی آیت ہے وَمَنْ يَعْلَمِ مِنَ الصَّالِحَاتِ مِنْ ذَكَرٍ
 اَوْ اُنْثَىٰ وَهُوَ مُؤْمِنٌ فَاُولٰٓئِكَ يَدْخُلُوْنَ الْجَنَّةَ وَلَا يَبْطَلُوْنَ
 نَضِيْرًا (النساء-۱۲۴) (اور جو کوئی نیکوں پر عمل کرے گا (خواہ)
 مرد ہو یا عورت اور وہ صاحبِ ایمان ہو تو ایسے سب لوگ جنت
 میں داخل ہوں گے، اور ان پر ذرا بھی ظلم نہ ہوگا) پیغمبر محمد
 (صلی اللہ علیہ وسلم) کی تعلیمات عام اخلاقی ہدایات میں محدود
 نہیں، بلکہ عورتوں کی وراثت کے لئے پورا قانون قرآن میں موجود
 ہے اور وہ قانون اپنے عدل و انصاف اور آزادی کی وسعت
 اور کارفرمائی میں اس مسیحی و انگریزی قانون سے کہیں زیادہ فائق
 ہے، جس پر اب سے بیس سال پہلے تک برطانیہ میں عمل ہوتا رہا
 ہے، اسلام نے عورت کے لئے جو قانون بنایا ہے، وہ ایک مثالی
 قانون کا درجہ رکھتا ہے، اس نے عورتوں کے حقوق کی حفاظت
 اور امکانی حد تک ان کی مدد کا ذمہ لیا ہے اور ان کے کسی ایسے
 حصہ پر (جو وہ اپنے اعزاء، بھائیوں اور شوہروں سے پائیں)
 دست درازی کا سدباب کر دیا ہے!“

لہ کتاب ”ہندوستان کے عظیم مذاہب“

ایک دوسری جگہ لکھتی ہیں :-

”یک زوجگی و تعددِ دوازہ واج کے افغانا نے لوگوں کو مسحور کر دیا ہے، اور وہ مغرب میں عورت کی اس ذلت پر نظر ڈالنا نہیں چاہتے، جس سے اس کے اولین محافظ سڑکوں پر صرف اس لئے پھینک دیتے ہیں کہ اس سے اُن کا دل بھر جاتا ہے، اور پھر اُن کی کوئی مدد نہیں کرتا۔“

عظیم و نامور فرینچ مصنف و دانشور گستاؤ لیلیان (GUSTAVLI BON)

اپنی شہرہ آفاق کتاب ”تمدنِ عرب“ میں لکھتا ہے :-

”میراث کے وہ اصول جو قرآن میں صراحت کے ساتھ لائے

ہیں، وہ عدل و انصاف کا ایک واضح منظر ہیں، ان کے اور ان حقوق و قوانین کے درمیان مقابلہ کرتے سے جو فرانس و انگلستان میں عورت کے بارے میں ہیں، صاف ظاہر ہوتا ہے کہ شریعتِ اسلامی نے ثنادی شدہ خواتین کو (جن کے بارے میں مغرب میں دعویٰ کیا جاتا ہے کہ مسلمان ان کے ساتھ اچھا سلوک نہیں کرتے) میراث کے وہ حقوق دیئے ہیں جن کی نظیر ہمارے قوانین میں نہیں ملتی، اسلام کا اثر مشرق میں عورت کی پوزیشن پر بہت گہرا اور وسیع تھا، اس نے عورت کی معاشرتی پوزیشن کو گھٹانے کے بجائے بہت بلند کر دیا، ان تمام دعاوی و مزعومات کے خلاف، جو بغیر کسی دلیل و مطالعہ کے یورپ میں دہرائے جاتے ہیں، قرآن نے عورت کو وہ وراثتی

لے (Annie Besant "The life and teachings of Muhammad, Madras-1932 P. 3)

حقوق عطا کئے ہیں، جو ہمارے مغربی قوانین سے کہیں بہتر ہیں، اسلام میں عورتوں کے مرتبہ و اہمیت پر اس سے بھی روشنی پڑتی ہے کہ عربوں کے تمدن کے عروج کے زمانہ میں ان میں کثرت سے ایسی خواتین نظر آتی ہیں، جو بڑا بلند علمی و ادبی مقام رکھتی تھیں، عہد عباسی میں ان کی ایک بڑی تعداد مشرق میں اور عہد اموی میں اسپین (اندلس) میں پائی جاتی تھی!

والٹیر (VOLTAIRE) اپنے مضمون میں، جو فلسفہ قرآن کے عنوان سے ہے، ڈکشنری آف فلاسفی (DICTIONARY OF PHILOSOPHY) میں لکھتا ہے: ”ہم اس سے ناواقف نہیں ہیں کہ قرآن، عورت کا وہ امتیاز ماننا اور بیان کرتا ہے، جو اس کو فطرت کی طرف سے ملا ہے،

لہٰذا ان باکمال و بافیض خواتین کی فہرست بہت طویل ہے اور اس کے لئے ان کتابوں کا مطالعہ مفید ہوگا، جن میں ان فاضلات و معلّمات، ادبیات و شاعرات اور صحاحات و عبادات خواتین کے تراجم ہیں، یہاں پر صرف ایک نام لینا کافی ہوگا، جن کا نام کریمہ بنت احمد بن محمد المرزوبیہ (م ۶۳۲ھ) تھا، اور جو صحیح بخاری (جو صحیح کتاب اللہ کہی جاتی ہے) کی راوی تھیں اور ان سے کثیر التعداد طالبان علم حدیث اور محدثین نے سنبھلیئے اور وہ اس بارے میں بہت سے مرد شیوخ حدیث سے زیادہ تلامذہ و مستفیدین کی تعداد رکھتی ہیں۔

۱۲ تفصیل کے لئے ملاحظہ ہو ”تمدن عرب“ کا باب چہارم ”مشرقی عورتوں کی حالت“ ترجمہ شمس العلماء سید علی بلگرامی مطبوعہ اتر پردیش اردو اکیڈمی ۳۶۵-۳۶۸

لیکن قرآن اس بارے میں تورات سے مختلف نظر آتا ہے کہ وہ عورت کی فطری کمزوری کو "خدائی سزا" نہیں مانتا، جیسا کہ سفر التکوین الاصحاح الثالث نمبر ۱۶ میں ہے۔

یہ غلط بیانی اور تلبیس کی بات ہے کہ محمد (صلی اللہ علیہ وسلم) جیسے عظیم شاعر کی طرف عورتوں کے حق میں زیادتی و نا انصافی منسوب کی جائے، حقیقت تو یہ ہے کہ قرآن کہتا ہے کہ :-

فَإِنْ كَرِهْتُمُوهُنَّ فَمَسَىٰ أَنْتُمْ
تَكَرَّهُوا شَيْئًا وَيَجْعَلُ اللَّهُ فِيهِ
خَيْرًا كَثِيرًا (النساء ۱۹)

اگر وہ تمہیں ناپسند ہوں، تو محب کیا کہ تم ایک شے کو ناپسند کرو اور اللہ اس کے اندر کوئی بڑی بھلائی رکھ دے۔

نیز

وَمِنَ الْآيَاتِ أَنْ خَلَقَ لَكُمْ مِنْ
أَنْفُسِكُمْ أَزْوَاجًا لِتَسْكُنُوا إِلَيْهَا
وَجَعَلَ بَيْنَكُمْ مَوَدَّةً وَرَحْمَةً
إِنَّ فِي ذَٰلِكَ لَآيَاتٍ لِّقَوْمٍ
يَتَفَكَّرُونَ (الروم ۲۱)

اور اسی کی نشانیوں میں ہے کہ اس نے تمہارے لئے تمہاری ہی جنس کی بیویاں بنائیں تاکہ تم ان سے سکون حاصل کرو اور اس نے تمہارے (بچی میاں بیوی کے) درمیان محبت و مہردی پیدا

کر دی بیشک اس میں ان لوگوں کے لئے نشانیاں ہیں جو فکر سے کام لیتے رہتے ہیں۔

ایک دوسرا مغربی مصنف اپنی کتاب (DEFENCE OF ISLAM) میں لکھتا ہے:
 ”اگر معاشرتی نقطہ نظر سے یورپ میں عورت ایک بلند مرتبہ و مقام پر
 پہنچ گئی ہے تو اس میں شک نہیں کہ اس کی پوزیشن مذہبی و قانونی
 حیثیت سے چند سال پہلے تک (اور بعض مقامات پر اب تک) اپنے
 مرتبہ و مقام میں اس سے کم ہے، جو مسلمان خاتون کو عالمِ اسلامی
 میں حاصل ہے۔“

مسٹر ((N. J. COULSON)) لکھتے ہیں :-

”بلاشبہ عورتوں کی حیثیت کے بارہ میں خاص طور پر شادی شدہ
 عورتوں کے معاملہ میں قرآنی قوانین افضلیت کا مقام رکھتے ہیں، نکاح
 اور طلاق کے قوانین کثیر تعداد میں ہیں جن کا عمومی مقصد عورتوں کی
 حیثیت میں بہتری لانا ہے اور وہ عربوں کے قوانین میں انقلاب انگیز
 تبدیلی کے مظہر ہیں.... اسے قانونی شخصیت عطا کی گئی جو اس سے پہلے
 حاصل نہیں تھی، طلاق کے قوانین میں قرآن نے سب سے بڑی
 تبدیلی جو کی ہے وہ عدت کو اس میں شامل کرنا ہے۔“

حضرات! ان نقول و اذنیات کے جو اسلام کے عالمی قانون کی
 نہ صرف معقولیت، انصاف پسندی بلکہ امتیاز و برتری کی شہادتوں پر مشتمل
 تھے، پیش کرنے کے بعد اہل دین و اہل دانش کے اس تاریخی اجتماع سے
 فائدہ اٹھاتے ہوئے یہ حقیقت بھی پیش کرنا ضروری سمجھتا ہوں کہ

فلسفہ اخلاق، فلسفہ نفسیات اور فلسفہ مذاہب کا مطالعہ کرنے والے جانتے ہیں کہ مذہب کو اپنے مخصوص نظام معاشرت و تہذیب سے الگ نہیں کیا جاسکتا، دونوں کا ایسا قطری تعلق اور رابطہ ہے کہ معاشرت مذہب کے بغیر صحیح نہیں رہ سکتی اور مذہب معاشرت کے بغیر مؤثر و محفوظ نہیں رہ سکتا، اس کا نتیجہ یہ ہوگا کہ آپ مسجد میں مسلمان ہیں (اور مسجد میں کتنی دیر مسلمان رہتا ہے، اپنے سارے شوق عبادت کے باوجود؟) اور گھر میں مسلمان نہیں، اپنے معاملات میں مسلمان نہیں، اپنے عائلی و خاندانی روابط و تعلقات میں مسلمان نہیں، حقوق کی ادائیگی اور ترکہ کی تقسیم میں مسلمان نہیں۔ اس لئے ہم اس کی بالکل اجازت نہیں دے سکتے کہ ہمارے اوپر کوئی

دوسرا نظام معاشرت، نظام تمدن اور عائلی قانون مسلط کیا جائے ہم اس کو دعوتِ ارتداد سمجھتے ہیں، اور ہم اس کا اس طرح مقابلہ کریں گے جیسے دعوتِ ارتداد کا کرنا چاہئے، اور یہ ہمارا شہری، آئینی، جمہوری اور دینی حق ہے، اور ہندوستان کا دستور، اور اس جمہوری ملک کا آئین اور مفاد نہ صرف اس کی اجازت دیتا ہے، بلکہ اس کی ہمت افزائی کرتا ہے کہ جمہوریت کی بقا اپنے حقوق کے تحفظ اور اظہار خیال کی آزادی، ہر فرقہ اور اقلیت کے سکون و اطمینان میں مضمر ہے۔

مگر ابھی آئینی اور حکومتی سطح پر کوئی ایسا اقدام یا خطرہ سامنے نہیں آیا تھا، جس کا کھلے طور پر نوٹس لیا جائے، اور اس خطرہ کو دفع کرنے، یا اس سے محفوظ رہنے کی منظم اور جمہوری طریقہ پر کوشش کی جائے،

کہ اچانک سپریم کورٹ کی طرف سے یکساں عائلی قانون کے نفاذ کا مطالبہ کیا گیا، اور حکومت کو توجہ دلائی گئی کہ وہ دستور ہند کے اس رہنما اصول کو نافذ کرے، کہ اس سے ملک میں اتحاد، معاشرت میں یکسانی اور وحدت پیدا ہوتی ہے، اور اس سے ان بعض خطرات کا ازالہ ہوتا ہے، جو بعض فرقوں (بلکہ صحیح معنی میں اکثریت) کو پیش آرہے ہیں۔

سپریم کورٹ کے اس شکوہ کو چھوڑنے سے جو دستور ہند کے بنیادی اصول اور دفعہ "مذہب میں عدم مداخلت" کے بالکل منافی اور اقلیت کے لئے ایک چیلنج ہے، مسلمانوں کو اور خاص طور پر دین کا علم اور ملی غیرت رکھنے والوں اور ان میں بھی خصوصی طور پر مسلم پرسنل لا بورڈ کے ذمہ داروں کو چونکا بلکہ لرزادیا، جنہوں نے مطلقہ کو دائمی نفقہ دینے کے خلاف مہم چلائی تھی، اور سپریم کورٹ کے اس فیصلہ کو نسوخ کرانے میں جو اس نے شاہ بانو کیس میں کیا تھا، غیر معمولی اور تاریخی کامیابی حاصل کی تھی۔

سپریم کورٹ کی حکومت کو اس توجہ دہانی اور پریس میں اس کے آجانے کے بعد سے مسلمانوں میں (بلا اختلاف فرقہ واریت) لہ ان میں سب سے زیادہ اہمیت دوسری شادی کرنے کے لئے اکثریت کے بعض افراد کے قبول اسلام کے معدومے چند واقعات کو دی گئی۔

حلقہ خیال اور سیاسی تنظیم و پارٹی) ایک کھل بلی سی مچ گئی، اور شاہ بانو کیس سے بھی زیادہ اس سے مذہب میں صریح مداخلت کے خطرات پیدا ہو گئے، اس لئے کہ شاہ بانو کیس صرف ایک جزیئہ سے تعلق رکھتا تھا، اور وہ مطلقہ کو دائمی نفقہ دینے کا مسئلہ تھا، جس کی شریعت اسلامی میں کوئی قید و شرط نہ تھی، لیکن یونیفارم سول کوڈ پوری شریعت اسلامی، نکاح و طلاق، تعدد ازدواج کی اجازت، نفقہ و میراث سب کے لئے ایک چیلنج اور ان کے ازالہ و سدباب کے لئے دروازہ کھولتا تھا، اور مسلمانوں کے لئے (جو ایک کمل آسمانی شریعت منزل من اللہ کتاب اور عادلانہ و مطابق فطرت معاشرتی قانون رکھتے ہیں) خطرہ کی ایک گھنٹی بلکہ زندگی کی پوری چلتی ہوئی گاڑی کے لئے خطرہ کا اور روکنے کا ایک سنگل تھا۔

پھر سپریم کورٹ کی یہ توجہ دہانی بالکل ایک بے وقت، بے ضرورت اور بے فائدہ کام تھا کہ اس سے ملک کے حالات میں کوئی بہتری، یا بھی اعتماد کی فضا اور ملک کی تعمیر و ترقی کے لئے کوئی جذبہ اور جوش نہیں پیدا ہوتا تھا، بلکہ ملک میں ایک نئے انتشار کا اندیشہ اور صفت آرائی کا خطرہ تھا، اس لئے کم سے کم مسلمان اپنے عائلی قانون کو (بجا طور پر) عقائد و فرائض کی طرح دین کا ایک جزء اور قرآن کا ایک

حصہ سمجھتے ہیں، اس عائلی قانون کی بنیادیں، اس کے اہم اجزاء قرآن مجید میں (نصوص کی صورت میں) صراحتاً موجود ہیں، پھر اس سے ملک کے مختلف فرقوں اور مذہبوں میں کسی طرح بھی اتحاد اور وحدت نہیں پیدا ہو سکتی کہ اس کا اس سے دور کا بھی تعلق نہیں، اور دن رات اس کا مشاہدہ ہوتا رہتا ہے کہ ایک ہی عائلی قانون رکھنے والے ایک دوسرے سے برس برس بیکار اور دست و گریباں ہیں۔

لے اگرچہ وزیر قانون نے اس کا اعلان کر دیا اور اطمینان دلا دیا ہے کہ بعض ہندو اچیاہ پرست (جماعتوں) کے اس مطالبہ کو منظور نہیں کیا جائے گا اور قانون کی صورت حال جو ابھی تک تھی باقی رہے گی اور مرکزی حکومت کی طرف سے بھی بعض ایسے اشارے دیئے گئے ہیں لیکن مسلمانوں کو بحیثیت ملت اور مسلمانوں کے عائلی قانون کے تحفظ کے مقصد کے لئے قائم ہونے والی جماعتوں بالخصوص آل انڈیا مسلم پرسنل لا بورڈ کو اس سلسلہ میں بیدار اور چوکنا رہنا چاہئے کہ کسی وقت بھی ہندو اچیاہ پرستی کے جوش میں یا سیاسی اقتدار حاصل کرنے کے لئے یہ مطالبہ زندہ ہو سکتا ہے، اور اس کے لئے کوششیں پھر سرگرم ہو سکتی ہیں، اسلامی حیات اور خطرات کا شعور رکھنے والی جماعتوں کے لئے حکیم شاعر کا پیغام ہے۔

مکتبِ عشق کا دیکھا یہ نرالا دستور
اس کو چھٹی نہ ملی جس کو سبق یاد ہوا

اس سلسلہ میں کچھ فیصلے اور اقدامات ضروری ہیں، جو اس ملک میں جو آئینی حیثیت سے اور اعلان کی حد تک سیکولر (SECULAR) ہے لیکن علمی اور اجتماعی طور پر وہ اکثریت کے مذہب، تہذیب و معاشرت اور رجحانات کے تابع ہونا چاہا ہے، اور یہاں تدریجی طور پر ملک کا رخ اکثریت کے ترجیحان دیندہ نظام تعلیم، طرز عمل اور عائلی قوانین و رسوم کی طرف پھیرا جا رہا ہے۔

۱۔ پہلا ضروری اقدام و فیصلہ یہ ہے کہ اس ملک میں جا بجا شرعی دارالقضاء قائم ہوں، جہاں سے عائلی اختلافات و تنازعات اور واقعات و حوادث کا شرعی فیصلہ معلوم کیا جائے اور اس پر عزم و خلوص اور دیانتداری کے ساتھ عمل کیا جائے، اس سے مسلمان خاندان اس طوالت، مصارت کثیر اور سب سے بڑھ کر شریعت کی مخالفت کے امکان و خطرہ سے بچ جائیں گے، جس کا عدالتی فیصلوں سے خطرہ ہے اور اس کے بار بار تجربے ہو چکے ہیں، پھر یہ بھی دیکھا گیا ہے کہ شرعی فیصلہ پر فریقین اکثر راضی ہو گئے ہیں اور ایک دوسرے سے بغل گیر ہوئے ہیں اور وہ محاذ آرائی ختم ہو گئی ہے، جو اس سے پہلے موجود تھی، پھر اس سے ان کو وہ اجر و ثواب ہوتا ہے، جو حکم خداوندی کے سامنے تسلیم چھکا دینے سے حاصل ہوتا ہے، اور وہ خدا کے حکم سے اس سرتابی اور بغاوت سے بچ جاتے ہیں، جس کے بارہ میں قرآن مجید کے صاف الفاظ ہیں:-

وَمَنْ لَّمْ يَجْعَلْهُمَا آتِزًا لِلَّهِ اَوْ جُوعًا لِّلرَّسُولِ فَسَاءَ مَا قَدَّمَتْ اَنْفُسُهُمْ

فَأُولَٰئِكَ هُمُ الْفٰسِقُونَ۔ (احکام) کے مطابق فیصلہ نہ کرے تو

(المائدہ - ۴۷) ایسے ہی لوگ نافرمان ہیں۔

اس سلسلہ میں اسلام کے عائلی قانون پر کتاب کی تدوین مکمل ہو چکی ہے اور ضرورت ہے کہ وہ جلد زیور طبع سے آراستہ ہو اور اس کا انگریزی و ہندی میں ترجمہ بھی ہو جائے اور اسی کی روشنی میں ایسی شرعی عدالتوں "اسلامی دارالقضاء" میں فیصلے ہوں۔

۳۔ دوسرا کام "اصلاح معاشرہ" کا کام ہے۔

یہ ایک مسلم حقیقت ہے کہ اسلام صرف چند عقائد و فرائض اور عبادات مفروضہ کی ادائیگی میں محدود نہیں، وہ ایک پورا نظام حیات و معاشرہ ہے، جس کا تعلق دونوں انسانی جنسوں (ذکور و انات) اور ہر عہد اور ہر ملک کے مسلمانوں سے ہے، مسلمانوں کی زندگی اور معاشرت (اپنے تمام اقسام و مراحل کے ساتھ) شریعت کے اس سانچے میں ڈھلی ہوئی ہونی چاہئے، جو اللہ کے آخری رسول قیامت تک کے لئے لے کر آئے اور جس کے متعلق واضح الفاظ میں اعلان کر دیا گیا کہ :-

الْيَوْمَ اكْمَلْتُ لَكُمْ دِينَكُمْ آج میں نے تمھارے لئے دین کو کامل

وَأَمَّمْتُ عَلَيْكُمْ نِعْمَتِي کر دیا اور تم پر اپنی نعمت پوری کر دی

وَرَضِيْتُ لَكُمْ الْإِسْلَامَ اور تمھارے لئے اسلام کو بطور دین

دیناً (المائدہ - ۳) کے پسند کر لیا۔

اور اسی حکمت کی بناء پر اللہ تعالیٰ نے ہر دور میں ہر نبی کو انسانی لباس میں

(بشر کی حیثیت سے) بھیجا تاکہ وہ اپنی اُمت، تبعین، اور اپنے ملک و معاشرہ اور اپنے عہد کے زندہ انسانوں اور مختلف الاواع طبقات کے لئے نمونہ اور مثالی و قابلِ تقلید ہستی بنے، خود سیرامسلین و خاتم النبیین صلی اللہ علیہ وسلم کو بھی نوع بشر کے لئے اسوۂ کامل بنا کر بھیجا اور آپ کو ان تمام مراحل اور زندگی کے شعبوں سے گزارا، جو انسانی زندگی کے فطری و ضروری شعبے ہیں، یعنی صحت و مرض، شباب و کہولت، فراغت و مجاہدہ، صلح و جنگ، ازدواجی زندگی، اولاد کی پیدائش بھی اور ان میں سے بعض کی وفات بھی، پھر بعض دخترانِ خاندانِ نبوت کے فریضہٴ ازدواج کی ادائیگی پھر ان سب مراحل و شعبوں کے بارے میں (حدیث و سیرت کے ذریعہ) مستند ترین معلومات مہیا کرنے اور محفوظ رکھنے کا غیبی انتظام فرمایا، جس کی مثال صاحبین و متقیین، مصلحین و معلمین کا کیا ذکر، گذشتہ انبیاء علیہم السلام کے بارے میں بھی نہیں ملتی، اور پھر اس سب کے بعد فرمایا:۔

لَقَدْ كَانَ لَكُمْ فِي رَسُولِ اللَّهِ
 أُسْوَةٌ حَسَنَةٌ لِّمَن كَانَ يَرْجُوا
 اللَّهَ وَالْيَوْمَ الْآخِرَ وَذَكَرَ اللَّهَ
 رُوِيَ فِي كِتَابِ التَّوْحِيدِ
 كَثِيرًا - (الاحزاب - ۲۱) کثرت سے کرتا ہو۔

پھر اس کے بعد آپ ہی کی حیاتِ طیبہ مبارکہ میں دارالہجرہ مدینہ میں وہ اسلامی معاشرہ قائم کیا، جو زندگی، قدرت و استطاعت، فراغت و عسرت، شباب و کہولت، خاندانی و قبائلی اختلافات، ذوق و صلاحیت کے

تنوع کے ساتھ ایک زندہ، متحرک، حساس، عمل و اختیار کی صلاحیتوں کے
 تنوع کے ساتھ آپ کی حیاتِ طیبہ میں دس سال تک، اور آپ کی وفات
 کے بعد خلافت راشدہ کے عہد میں ایک مثالی معاشرہ تھا، اس میں
 قدرۃ و فطرۃ شادیاں بھی ہوتی تھیں، نکاح بھی ہوتے تھے، اور طلاق بھی بیٹی
 کو نکاح کے بعد رخصت بھی کیا جاتا تھا، اور بہو کو بیاہ کر گھر بھی لایا جاتا تھا
 مہر بھی معین ہوتا تھا، اور کسی نہ کسی شکل و مقدار میں جہیز بھی دیا جاتا تھا،
 والدین کے انتقال کے بعد میراث بھی تقسیم ہوتی تھی، اور املاک و جائیداد
 میں حصہ بھی دیا جاتا تھا، تجارت، زراعت اور انواع معیشت میں
 مشارکت و حصہ داری بھی ہوتی تھی، غرض زندگی اپنے پورے تنوع کے
 ساتھ موجود تھی اور مستند ترین تاریخی ذرائع (تاریخ و مستند و متواتر روایا
 کے ذریعہ) اس کی ایسی تصویر محفوظ ہے جس میں اس سب کے نونے انواع
 و آوان، مظاہر و مناظر دیکھے جاسکتے ہیں۔

اس میں ہم دیکھتے ہیں کہ حضرت عبدالرحمن بن عوف رضی اللہ عنہ جو
 عشرۃ مبشرہ میں ہیں، ہماجر ہیں اور قبیلہ قریش سے تعلق رکھتے ہیں، اور اس کا
 پورا امکان ہے کہ اوپر ان کے خاندان کے اور بنی ہاشم (خاندان رسالت) کے
 رشتے بھی ہوئے ہوں، ایک دن معمول کے مطابق آپ کی خدمت میں حاضر ہوتے
 ہیں تو آپ ان کے لباس میں عطر کی ایسی خوشبو پاتے ہیں جو عام طور پر اس سے
 پہلے نہیں ہوتی تھی، آپ سوال فرماتے ہیں کہ عبدالرحمن! کیا بات ہے، آج تمہارا
 کپڑوں میں بہت عطر لگا ہوا ہے؟ وہ جواب دیتے ہیں کہ یا رسول اللہ! میں نے

نکاح کیا ہے، اس پر حدیث و روایات کی کسی کتاب میں یہ نہیں ملتا کہ آپ نے
 تنکایت و استعجاب کا کوئی لفظ فرمایا ہو کہ عبدالرحمن! اتنی جلدی یہ بے تعلقی یا
 بے مروتی، تم نے ہمیں تبرہ بھی نہیں کی اور نہ دعوت دی، اور نہ حضرت عبدالرحمن بن عوف
 سے معذرت و شرمندگی کا کوئی جواب منقول ہے، حالانکہ یہ مسلم ہے اور زانیچ کا
 ہر طالب علم جانتا ہے کہ یترب (جو اب مدینہ طیبہ ہے) کوئی ایسا بڑا شہر نہیں
 تھا، جہاں اطلاع دینے کے لئے کوئی بڑا فاصلہ طے کرنا پڑتا اور یہ بھی ایک تجربہ
 اور مشاہدہ کی بات ہے کہ ایک شہر یا ایک نسل و پیشہ کے لوگ جب ترک وطن
 کر کے کسی دوسرے ملک یا شہر میں جاتے ہیں تو عام طور پر قریب ہی رہتے ہیں،
 اس لئے کہ وہ ایک دوسرے کے مزاج اور روایات سے واقف ہوتے ہیں،
 اور خواتین کو بھی ایک دوسرے سے ملنے جلنے میں آسانی ہوتی ہے، آپ یہ
 سننے کے بعد کہ عبدالرحمن بن عوف نے نکاح کیا، صرف یہ فرماتے ہیں کہ
 ”أَذَلِمَ وَكَوَيْبًا“ (دیکھو ولیمہ ضرور کرنا چاہے ایک بکری کا ہو۔)
 یہ واقعہ اور روایت اس پر پوری روشنی ڈالتی ہے کہ عقد و نکاح کوئی
 ایسی ہنگامہ خیز اور زلزلہ انگیز تقریب یا واقعہ نہیں ہے کہ سارے شہر کو پوری
 برادری کو، اور اہل تعلق کو اس کی خبر کی جائے، اور ان کو مدعو کرنا ضروری
 سمجھا جائے ورنہ یہ سخت قابل تنکایت بات ہوگی اور پھر اس میں ایسے
 اہتمام اور ایسی دھوم دھام سے کام لیا جائے، جس سے نکاح کرنے والے یا
 اس کے سرپرست و خاندان کی حیثیت عرفی ((SOCIAL POSITION)) کا انہار توین
 مدینہ طیبہ کی اس مثالی اور معیاری معاشرہ اور طرز زندگی کے بعد

عصہ دراز تک (جب تک مسلمان بیرونی تمدنوں اور طرز معاشرت سے متاثر نہیں ہوئے اور ان میں اظہار شان و شوکت کی بیماری نہیں آئی) یہی طرز نکاح و ازدواج اور اس کی سادگی اور محدودیت قائم رہی، عام طور پر مساجد میں نکاح ہونے تھے، بعض مرتبہ کسی نماز کے بعد اچانک اعلان کر دیا جاتا تھا کہ نماز کے بعد حاضرین تشریف رکھیں، فلاں کا نکاح ہوگا، اکثر خاندان کے تمام افراد کو بھی اس کی پہلے سے خبر نہیں ہوتی تھی۔

لیکن جب مسلمان ان ملکوں میں جا کر رہے، جہاں دوسرا نظام معاشرت، طریقہ شادی و عمی اور طرز زندگی رائج تھا، جس میں عزت و افتخار، شہرت و ناموری اور حُجّت جاہ کا جذبہ کام کر رہا تھا، یا وہ اس ملک کے قدیم روایات کے مطابق تھا، جس میں دین و مذہب کا کم اور رسم و رواج کا زیادہ دخل تھا، اور جو وہاں کے مذاہب کے علم برداروں اور اجارہ داروں کے نساہل و تقافل اور ایک حد تک تعاون کا نتیجہ تھا تو مسلمان جن کو اس معاشرہ و ماحول پر اثر ڈالنا چاہئے تھا اور اس کی اصلاح کرنی چاہئے تھی، وہ الٹے اس معاشرہ و ماحول اور طرز زندگی سے متاثر ہوئے اور انہوں نے نکاح

لے ریاست ڈنک میں حضرت سید احمد شہید کے خاندان کے وہ لوگ، جو صوبہ سرحد سے زبردست واپس آئے تھے، اور دوسرے افراد خاندان، ان کے وطن رائے بریلی سے آکر بس گئے تھے، اور اسی وجہ سے اس محلہ کا نام "قافلہ" پڑ گیا، یہی دستور تھا۔

معدرت کے ساتھ بطور لطیفہ کے لکھا جاتا ہے کہ ابھی حال میں راقم سطور نے لکھنؤ کی ایک مسجد میں جمعہ کی نماز کے بعد نماز جمعہ ختم ہوتے پر وہیں منبر پر بیٹھ کر بیس نکاح پڑھائے اور یہ سب کام بغیر کسی شور و ہنگامہ کے ایک گھنٹہ کے اندر ختم ہو گیا۔

کے اس مسنون قرعہ کو، جو نہایت سادگی اور سہولت سے ادا کیا جاسکتا تھا، ایک "ہفتخواں" سر کرنے کے مرادف بنا دیا، جس کے لئے بعض اوقات سو دی قرض لینے، املاک کو فروخت کرنے یا رہن رکھنے کی نوبت بھی آجاتی ہے، اور وہ تمام قیام و منکرات اس میں شامل ہو جاتے ہیں، جن سے شریعت نے روکا ہے اور پیغمبر خدا صلی اللہ علیہ وسلم اور آپ کے دین و شریعت کے صحیح ترجیحوں نے ان کی مذمت کی ہے۔

اس سلسلہ میں سب سے زیادہ قابلِ مذمت اور لائقِ توجہ مسئلہ زیادہ زیادہ بہیز دینے کے مطالبہ ہے، جس کو خود مسلمانوں نے اختیار کر لیا ہے، کہیں اس کا نام "تلک" ہے، کہیں گھوڑا جوڑا، اس کے سلسلے میں وہ قابلِ مذمت اور لائقِ نفرت اقدامات بھی پیش آنے لگے ہیں اور بیاہی خاتون کے ساتھ احتجاج اور مقاطعہ کے وہ طریقے اختیار کئے جاتے ہیں جو نہ صرف شرعاً و اخلاقاً مذموم ہیں بلکہ دورِ وحشت و جاہلیت کی یادگار ہیں، جب دولت کی معبود کی طرح پرستش ہوتی تھی، اور اس کے حصول کے لئے سب کچھ جائز سمجھا جاتا تھا۔

پھر اسی طرح طلاق کے بائے میں، ترکہ کی تقسیم و میراث کے بائے میں، رفقہ حیات کے حقوق کی ادائیگی اور معاشرت کے بائے میں بہت سی کوتاہیاں مسلمانوں کے معاشرہ اور عائلی زندگی میں ایسی داخل ہو گئی ہیں جنھوں نے اسلامی معاشرہ کا امتیاز اور وقار کھو دیا ہے، اور کثیر التعداد مشکلات پیدا کر دی ہیں، جو محض اس شریعت روگردانی اور تاواقیف کا نتیجہ ہے، جو ایک نعمتِ خداوندی کے طور پر انسانوں کو دی گئی تھی، ان ختائق کے پیش نظر جنھوں نے اسلام کی عمومیت، ابدیت، مطابقت

فطرت ہونے اور نعمتِ خداوندی ہونے پر پردہ ڈال دیا ہے، اور مسلمان معاشرہ کو صد ہائے شکلات میں اور قیامِ عین مبتلا کر دیا ہے، ایک عالمگیر تو نہیں، لیکن ہند گیر مہم چلانے کی ضرورت ہے، یہ کام ”اصلاح معاشرہ“ کے عنوان سے مسلم پرسنل لا بورڈ

نے شروع سے اپنے پروگرام میں داخل اور اپنے فرائض میں شامل کیا تھا، اس سلسلہ میں ٹیٹہ میں، لکھنؤ میں، میرٹھ اور بستی میں اور بعض دوسرے مقامات پر اصلاح معاشرہ کے نام سے کامیاب اور کثیر الازدحام کانفرنسیں ہوئیں، جن میں پوری طاقت و تاثیر کے ساتھ عقائد و فرائض اسلام کی پابندی کے ساتھ، اس کے معاشرتی نظام اور عائلی زندگی کے احکام کو قبول کرنے اور ان پر پورے عزم و قوت کے ساتھ عمل کرنے کی دعوت دی گئی، اور صفائی کے ساتھ اس آیت کی روشنی میں کئی مسلمانوں کو کامل اسلام کے قبول کرنے کی دعوت دی گئی۔

يَا أَيُّهَا الَّذِينَ آمَنُوا ادْخُلُوا فِي
السِّلْمِ كَافَّةً وَلَا تَتَّبِعُوا خُطُوَاتِ
الشَّيْطَانِ إِنَّهُ لَكُمْ عَدُوٌّ مُّبِينٌ
اے ایمان والو! اسلام میں پورے
پورے داخل ہو جاؤ، اور شیطان
کے پیچھے نہ چلو، وہ تو تمہارا صریح
دشمن ہے۔ (سورۃ البقرہ ۲۰۸)

ضرورت ہے کہ یہ کام ہند گیر پیمانہ پر ہو، جا بجا ”اصلاح معاشرہ“ کے وسیع و موثر جلسے ہوں، اس میں صوبہ گجرات کے، جس کی شاندار علمی و دینی تالیخ اور اس کے اس امتیاز و تفوق کا ذکر، خطبہ کی ابتدا میں آچکا ہے، جو اس کو صرف اس برصغیر میں نہیں بلکہ (ایک طویل عرصہ تک) عالم عربی و اسلامی میں محال رہا ہے، ہر طرح نمایان شان، قرین قیاس اور حسب توقع ہے، واللہ الموفق والمعين
آخر میں میں اس اعزاز کے لئے، جو صدارت کی شکل میں تاجپیر کو حاصل ہوا،

اور اس توجیہ و انقیات اور حسن استماع کے لئے جس کا موقر حاضرین جلسہ نے
 اظہار کیا، الشرب تبارک و تعالیٰ کا شکر اور آپ کا شکر یہ ادا کرتا ہوں۔

الحمد لله الذی هدانا لهذا وما كنا لنهتدی لولا ان
 هدانا الله لقد جاءت رسل ربنا بالحق

